

Tuesday, 22 October 2019

ഏലിയാ സ്ലീവാ മുശാകാലം ഏഴാം ചൊവ്വ

Jn 11:1-16

നമുക്കും അവനോടൊപ്പം പോയി മരിക്കാം

Fr. Winson Moyalan CMI

മർത്താ - മറിയം എന്നിവരുടെ സഹോദരൻ ലാസർ രോഗിയായിരിക്കുന്നു എന്ന വാർത്ത യേശുവിന്റെ കാതിലെത്തുന്നു. ഞങ്ങളുടെ സഹോദരൻ എന്നല്ല " നീ സ്നേഹിക്കുന്നവൻ രോഗിയായിരിക്കുന്നു" എന്നാണവനെ അറിയിച്ചത്. ദൈവത്താൽ സ്നേഹിക്കപ്പെടുന്നവൻ ആരാൻ? അവന്റെ വചനമനുസരിച്ച് ജീവിക്കുന്ന യഥാർത്ഥ വിശ്വാസികൾ തന്നെ. "വിശ്വസിക്കുന്നവർ മരിച്ചാലും ജീവിക്കും" എന്ന് യേശു പറഞ്ഞത് ഒരു ആലങ്കാരിക ഭാഷയല്ലായിരുന്നുവെന്നും ദൈവമഹത്വത്തിന് വേണ്ടിയായിരുന്നു എന്നും ലാസറിന്റെ ഉയിർപ്പിക്കലിലൂടെ യഥാർത്ഥ്യമായി.

"യേശു മർത്തായേയും, അവളുടെ സഹോദരിയേയും, ലാസറിനേയും സ്നേഹിച്ചിരുന്നു" (5).

ഈ സഹോദരങ്ങളെ യേശു സ്നേഹിച്ചിരുന്നു എന്നതിന് പറഞ്ഞിരിക്കുന്ന ഗ്രീക്ക് പദം "അഗാപ്പാൻ " എന്നാണത്രേ! ഇത് 'ദൈവസ്നേഹം' എന്ന വാക്കിനെ സൂചിപ്പിക്കാൻ ഉപയോഗിക്കുന്നതാണ്. അതായത് യേശു മനുഷ്യരെ സ്നേഹിക്കുന്നത് മാനുഷിക സ്നേഹത്താലല്ല, ദൈവികസ്നേഹത്താലാണ്. അതിനാലാണ് വിവരം അറിഞ്ഞ ഉടനെ യാത്ര പുറപ്പെടാൻ അവൻ വൈകിച്ചതും, മരിക്കാൻ അനുവദിച്ചതും.

"നിങ്ങൾ വിശ്വസിക്കേണ്ടതിന്, ഞാൻ അവിടെ ഇല്ലാത്തതിൽ നിങ്ങളെ പ്രതി ഞാൻ സന്തോഷിക്കുന്നു" (15).

ലാസർ മരിക്കാൻ കാത്തു നില്ക്കുകയും, പിന്നീട് മരിച്ചവരിൽ നിന്ന് അവനെ ഉയിർപ്പിക്കുകയും ചെയ്യുന്നതിലൂടെ ലാസറിന്റെ കുടുംബവും, ശിഷ്യന്മാരും, അവിടെ കൂടിയിരുന്ന മറ്റനേകം പേരും ദൈവമഹത്വം ദർശിക്കുകയും ദൈവിക പ്രകാശത്തിൽ ആവുകയും ചെയ്തു. ദൈവിക പ്രകാശം എന്നാൽ ദൈവ വിശ്വാസം എന്നാണർത്ഥം. അവർ പകലിന്റെ മക്കളാണ്.

ആ വെളിച്ചത്തിൽ സഞ്ചരിക്കുന്നവൻ ഒരിക്കലും കാൽ തട്ടി വീഴുന്നില്ല. കാരണം ദൈവമാകുന്ന പ്രകാശമാണ് അവരുടെ വഴികാട്ടി. അവർ ദൈവിക പദ്ധതിയോട് ചേർന്ന് പ്രവർത്തിക്കുന്നു. ഇങ്ങനെ ദൈവത്തിന്റെ പദ്ധതിയോട് ചേർന്ന് പ്രവർത്തിക്കുന്നവർ മറ്റുള്ളവർക്കും പ്രകാശമായി തീരും. മരണത്തെപ്പോലും കീഴടക്കുന്നതാണ് ആ പ്രകാശം "നമുക്കും അവനോട് കൂടെ പോയി മരിക്കാം" എന്നാൽ അവന്റെ പ്രകാശത്തിന് കീഴ്പ്പെടാം എന്നാണർത്ഥം.

ഓരോ മനുഷ്യനെക്കുറിച്ചും ദൈവത്തിന്റെ
പദ്ധതി യേശുവിനെപ്പോലെ ലോകത്തിന്റെ പ്രകാശമാകുകയും,
വഴികാട്ടികളാകുകയും, പ്രഘോഷിക്കുകയും ചെയ്യുക എന്നതാണ്.

Published by

CMI General Department of Evangelization and Pastoral Ministry